



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tas-16 ta' Ottubru, 2007

Citazzjoni Numru. 550/2006

ATTRANS LIMITED (C8520)

VS

VINCENT CUSCHIERI LIMITED (C4162)

Il-Qorti: Rat ir-rikors maħluf imressaq mill-kumpanija attriċi bil-proċedura sommarja speċjali fid-19 ta' Ġunju, 2006, li bih u għar-raġunijiet li hemm imfissra, talbet li din il-Qorti (a) taqta' l-kawża skond it-talba mingħajr smiġħ; (b) tiddikjara lill-kumpanija mħarrka debitorji tagħha fis-somma ta' tmint elef erba' mija u erba' liri Maltin (Lm8404) rappreżentati f'ħlas għal xogħol u servizz mogħti minnha lill-istess kumpanija mħarrka fuq talba ta' din ta' l-aħħar; u (ċ) tikkundanna lill-istess kumpanija mħarrka tħallasha l-imsemmija somma, bl-imgħax legali mid-data tal-fattura relattiva sal-jum tal-ħlas effettiv, flimkien ma' l-ispejjeż tal-kawża.

Kopja Informali ta' Sentenza

Rat li l-kumpanija m'harrka kienet, sa fl-aħħar, notifikata bil-mezz tal-pubblikazzjoni u ta l-affisjoni għall-finijiet tal-artikolu 187(5) tal-kap 12, f'Jannar, 2007;

Rat id-degriet tagħha tat-8 ta' Frar, 2007, li bih tat lill-kumpanija m'harrka l-jedd li tikkontesta l-kawża;

Rat ir-risposta maħlufa mmressqa mill-kumpanija m'harrka fis-26 ta' Frar, 2007, li biha laqgħet għall-azzjoni attriċi billi qalet li t-talbiet attriċi huma infondati fil-fatt u fid-dritt u li għandhom jiġu miċħuda bl-ispejjeż għax l-ammont kif mitlub hu eċċessiv u ma jirriflettix ir-rata miftehma bejn il-kontendenti. Żiedet tgħid ukoll li kienet tablet għadd ta' drabi lill-kumpanija attriċi biex tikkoreġi r-rati, iżda xorta waħda ma bidlitx ir-rati murija fil-fatturi maħruġa, minkejja li r-rata ma kinetx tajba;

Semgħet ix-xhud imressqa mill-kumpanija attriċi;

Rat il-provi dokumentali mressqa mill-istess kumpanija attriċi;

Rat id-degriet tagħha tal-10 ta' Mejju, 2007, li bih il-kawża tħalliet għas-sentenza fin-nuqqas ta' xkiel għas-smiġħ tat-22 ta' Mejju, 2007;

Rat id-degriet tagħha tas-17 ta' Mejju, 2007, fuq talba magħmula b'rikors imressaq mill-kumpanija m'harrka fl-14 ta' Mejju, 2007, li bih waqfet milli tgħaddi għall-għoti tas-sentenza u tat lill-kumpanija m'garrka l-opportunita' li tressaq il-provi tagħha;

Rat li, minkejja l-opportunita' mogħtija, l-kumpanija m'harrka xorta waħda naqset li tressaq il-provi tagħha u l-anqas kienet imqar rappreżentata meta ssejgħet il-kawża;

Rat l-atti kollha tal-kawża u l-verbal tas-smiġħ tal-lum li bih tħalliet il-kawża għas-sentenza;

Ikkunsidrat:

Illi din hija azzjoni għall-ħlas ta'servizzi mogħtijin mill-kumpanija attriċi lill-kumpanija mħarrka, fuq talba tagħha matul iż-żmien bejn Novembru tal-2003 u Settembru tal-2005¹. Fil-biċċa l-kbira minnhom dawn is-servizzi kienu jikkonsistu f'nollijiet, ħlas għall-ġarr ta' merkanzija, il-ħażna u l-izdoganar tagħha u servizzi oħrajn relatati ma' merkanzija li l-kumpanija mħarrka iggib f'Malta;

Illi mix-xhieda mressqa mill-kumpanija attriċi jirriżulta², li l-kumpanija mħarrka kienet qabbdet lil din biex tagħtiha s-servizzi msemmija fid-dokumenti li jinsabu fl-atti, u li l-istess kumpanija mħarrka qatt ma kkontestathom. Għall-kuntrarju jirriżulta li kull meta l-kumpanija attriċi tablet il-ħlas, il-kumpanija mħarrka kienet titlob biss li jingħatalha żmien biex tħallas l-ammonti mitluba. Irriżulta wkoll li dawn il-wegħdiet ta' ħlas baqgħu jsiru matul iż-żmien li din il-kawża kienet qegħda tinstema';

Illi, min-naħa tagħha, l-kumpanija mħarrka ma tiċhadx li ngħatat is-servizzi msemmijin mill-kumpanija attriċi, iżda tgħid li r-rati li bihom il-kumpanija attriċi qegħda tikkomputa s-servizzi huma rati ogħla minn dawk miftehmin bejniethom. Huwa prinċipju ta dritt li min jallega jrid jipprova dak li jallega. Kien obbligu tal-kumpanija mħarrka li turi x'kienu r-rati miftehma u kif dawn ir-rati kienu irħas minn dawk applikati mill-attriċi fil-kontijiet tagħha. Il-kumpanija mħarrka naqset għal kollox li tipprova dak li hija allegat. Il-Qorti, għalhekk, m'għandha l-ebda raġuni għaliex għandha temmen lill-kumpanija mħarrka f'dan ir-rigward;

Illi għalhekk, fin-nuqqas ta' kontradizzjoni serja u li wieħed jista' joqgħod fuqha, il-Qorti tasal biex tqis li l-kumpanija attriċi seħħilha tipprova kif imiss il-każ tagħha u li t-talbiet tagħha fil-mertu jistħoqqilhom jintlaqgħu;

Għal dawn ir-raġunijiet il-Qorti qegħda taqta' u tiddeċiedi l-kawża billi:

1) Tastjeni milli tqis iżjed l-ewwel talba u dan fid-dawl tad-degriet tagħha tat-8 ta' Frar, 2007;

¹ Dokument f'pagna 21-36 tal-proċess

² Xhieda ta' John Caminzuli 24.4.07, f'pagna 38-39 tal-proċess

2) Tilqa' t-tieni talba attriċi u tiddikjara li l-kumpannija m'harrka hija debitori tal-kumpannija attriċi fis-somma ta' tmint elef, erba' mija u erba' liri Maltin (Lm8404), rappreżentanti servizzi mogħtija fuq talba ta' l-istess kumpannija m'harrka;

3) Tilqa' t-tielet talba attriċi u tikkundanna lill-kumpannija m'harrka t'hallas lill-attriċi s-somma ta' Lm8404, bl-imgħax legali mid-data ta' kull fattura sal-jum tal-ħlas effettiv; u

4) Tiċhad l-eċċezzjonijiet tal-kumpannija m'harrka, billi ,hux mistħoqqa fil-fatt u fid-dritt, bl-ispejjeż kontra l-istess konvenuta.

Moqrija

< Sentenza Finali >

-----TMIEM-----